

సీకటి పాత్తు

అమ్మకానికి నేతిడబ్బాలు తెచ్చిన బుచ్చియ్య, సందులూరు సావుకార్లు కల్తీ నెయ్యని దగాబేరాలాడ్డంటే, ఒల్లుపొట్టు కాకమీన సావుకార్లను సెడదగిలి, రేత్రపు తుండదని జీతగాడు ఆచ్చేసు సెబుతుండా, తూతైరి ఈ సోంబేరి పెదేశంలో ఓ ఛణం వుండనంటా మల్లీ డబ్బాలు దున్న కుర్రల బండికెత్తి, పయానం లెగవదీశాడు సీకట్టో కస్సు బుస్సుమంటా.

బుచ్చియ్య అయ్య శంకరయ్య, నేతి యాపారంలో వోదారికొచ్చి, తను పెద్దోడైపోతాన, కొడుకును మరో రాత్తానబడకనీక, తను పైపైన తనికీకుంటా, నేతేపారంలోనే పెవేశబెట్టాడు, నాలుగుడబ్బులు సూట్టం అనుబవంలో వుంటాన.

తనకు రెటమతంగా అయ్య పెల్లి జేసినా నోరు మెదపలేదు గాని, కాపరం ఆరంబంలో వుండి, యింటిమోజు వొదలకతలికే, ఈపన్న దున్న కుర్రలబండిమీన డబ్బా లెత్తిచ్చి, పరిసెయంలేని బయిట పెదేశాలకు ముసలాడు పంపియటం, బుచ్చియ్యకు గంగా యిట్టంలా.

ఆచ్చేసుకు పది పన్నెండే శ్శొచ్చేసమయాన, అమ్మ రోసెమ్మ, కొడుకును ఏదన్నా పనికి పోయొత్తుండమని సెప్పినా, నిన్నిడిసి యాడకో ఎల్లటం ఏందిగానో వుంటదని కొడుకు ముద్దులు కుడపటాన, యింకో మూడేళ్ల పాటు ఈ యిశారం తోసుకుబోయినా, పక్క శంకరయ్య కొడుకును మరికాత్తై పునాదిగెట్టి సేసుకోను, నేతేపారానికి తోలటంసూసి, యవారాలు ఆరంబంకాడ యిట్టుంటయ్యని సప్పున గెహించి, కొడుకుమీన బెమేసుకుని, బుచ్చియ్యకాడ జీతాని కంపింది ఆచ్చేసును రోసెమ్మ.

“ఈ ముసల్ది పానం తియ్యంది ఒదులుద్దీ! ఎటూకాని యాల దున్నకుర్రల్లో యీ పయానవేందీ? యియ్యాల అమాసేవోఁ సావు! కాత్తై నచ్చత్రాలన్నా ఆపడవేం సందడిగా!” అనుకుంటున్నాడు ఆచ్చేసు, తొట్టో కూకుని దున్నల్నిదిలిత్తా.

“ఈ ముసలాడు కంగ్కంగ్ మని దగ్గుకుంటా కొంపలో ఒకటే సనుగుడైతే, ఓ పెల్లాం, ఓమోజు, ఓకాపరం, ఏవఁన్నా అనుకోను యాలవుద్దా? జిడ్డు జిడ్డుగా సవుఁరు బూసుకు తిరగమంటాడుగాని, పోటుపోడిసినట్టు ఈ లింగపాడు యాడుందో!” అని యిశార బడ్తుండాడు బుచ్చియ్య, బండిమీన ముసుగేసుకుని డబ్బాల్తోబాటు వూగుతా.

“ఈ సీకట్టో లింగపాడు యాడ తగులుద్దండీ?” అని ఆచ్చేసడిగాడు బుచ్చియ్యను.

“నూ బండిని కదలపరా? ఏకాడికి జిగటలు కారుస్తూ జతపడ్డావుగాని!”

“యాడేం వుందీ తెలవక, ఇది యాడుంద నడిగానండి! యాడేంవుందో!”

“ఈ డేడో తగులుద్దంటనే లింగపాడు?”

“బాగుంది! యిగ నన్నంటండీ అడగటం? పయానం లెగవదీత్తిరీ! ఎల్తుంటివీఁ ! అమాస సీకట్టో రాత్తా మద్దెనంటండీ యాడేం వుందీ తెలవందీ? ముసిల్లి ఓటి సేసుద్దీ!”

“నూ మెల్లో ఎండికంటెతో యావఁని ఒచ్చినట్టురా? పంబవాయిత్తా సవుఁరు కార్చావంటే! పానీ బండిని! ఎవురన్నా అగుపిత్తారే! ఈ ముసలాడు మమ్ముల్ని ఏ నక్కలకుబెట్టందీ వూరక పానిత్తాడూ!”

“యదవ పని! కుదిర్చుండు కనాలి యాయదవను! యింటికి పానీ, ముసల్దాన్ని దున్న కుర్రల బండి నెక్కియకపోతే!”

“ఎవరూ అగుపియ్యరేం! పానీరా దబ్బునా! ఈ దున్న కుర్రలు పుట్టినందుకనాలి పొట్టేళ్ళకు మల్లే నిగడదీత్తా!”

“ఆటికి మటుకు నిదరేల కాలేదంటండీ? ఓసిపదండే, మిము సిరతగండు ఈడవా! ఈడ సిరతగళ్లుమటుకు వుండవ నేందీ? సల్లగా ఈ పీకి కాత్తా కొరికేత్తే, ఆడకీ డబ్బా లెవారవేందో తేలుద్ది! పదండే, యాడో, నిదర మొగం నాయాళ్లు దొరికారుగాని!”

గెల్లు గెల్లుమని డబ్బాల సొరాలు యినిపిత్తుంటే, సందడికి కల్లుమూసుకుని సంతోసంగా దున్న కుర్రలు పాకిపోతుండై, లింగపాడు బలానోట తగులుద్దనేం లెక్కలేకండా.

* * *

“ఏవిండోయ్! మనం ఏకాడి కొచ్చినట్టూ? కాత్తె పలకవయ్యా నీయిల్లు బంగారంగానూ! ఈ సీకట్టో డబ్బాలమీన ఎట్ట నిదురొచ్చుద్దో మడుసులికి! మొదులీ సీకటి పయానాలంటేనే నాకు వాల్తీలేకపాయె! కాత్తె లెగవయ్యా, కరుత్తాడేవోఁ నిదరకల్తన! అసలట్టాటి మడిసేలే! పేసీగా వుందే! ఆకాడి కాకాడికి ఈ సెట్లీం నచ్చిత్రాలకు లెగుత్తుండై! పానందీసి అడివికాదుగదా? ఏం వుండయ్యో ఈడ! కాత్తె నిదరన్నా రాదేం ఈ యదవకు? బలేవోణ్ణి పుట్టాలే! ఓసి పదండే నడ్డి యిరగదన్నే వోళ్లు లేక! ఆవులిత్తండారుగాని!”

“పొడవండి, నరకండి, సంపండి” - దనాదనా సెట్టల్లోంచి బూఁవి ఇరగ దొక్కుకుంటా, ఓదానెం టోటి, రోడ్డుమీన బండిని రాసుకుంటా, ఆతల పొదల్లోకి గెంతేసి, తబతబా లగెత్తినై - ‘సంపు-పొడు’ - అనరుసుకుంటా కర్రసాముసేత్తా రోడ్డుమీన కొచ్చి వాలా డోమడిసి.

“దెయ్యం! బూతం! రాచ్చేసి! సంపినై-ఓ బుచ్చియగారో!” అని ఆచ్చేసు పాఠ బాడొట్టాడి, తొట్టోమడి సావజానే నీలుక్కుపోయ్యాడు, బుచ్చియ్య డబ్బాల మీనుండి రాకతలికే.

“ఎవరాడ?” అనడిగాడు రోడ్డుమీన కొచ్చిన మడిసి.

“మేం బాటసార్లంగాని, యేందయ్యా ఆలగెత్తుతుండదీ?” అనడిగాడు బుచ్చియ్య మైకం వొదిలి.

“మావూరి రంగమ్మ పడ్డండీ! ఏదైనా గొడ్డును కాత్తె ఇసారింపక్కర్లా? నిసిరేత్రంటండి తాడుదెంచుక, కనపడ్డ దున్నకుర్రను లెగవదీసి, పంట సేలకు సికారొచ్చేదీ? నిన్నా అంతే! సెప్పినాకన్నా ఆమడిసికి కాత్తె గేనం వుండక్కర్లా?”

“పానీలే! యిదేవూరు?”

“తపనపల్లి కాదంటయ్యా! ఏవూ రెల్తుండారే?”

“తాటికొండకాడ తపనపల్లా?”

“మరే”

“రంగమ్మెవరు?”

“ఆఁ, పోయినకావయ్య పెల్లాం వుందిలే!”

“కావయ్య సచ్చాడా?”

“ఆరుమాసాల పైసిలు కవుతే!”

“అరెరెరె! ఇప్పుడు తపనపల్లిలో వుంటుండదా రంగమ్మ?”

“ఇద్దరూ వొచ్చి వుంటంటే, మొగుడు పోయే! సక్కనిపిల్ల! వొంటరి దైపోయింది.”

“ఇంకా తాటికొండలో వుంటండారనుకుండా!”

“మీ రేడికి పోతుండారు?”

“లింగంపాడు కెల్లా వనొత్తంటే, దారిదప్పి పొయ్యాం.”

“పాతరోడ్డుకాడ రాత్తా సీలారు కావయ్య! అబ్బో సానాలెక్కొచ్చారే! రంగమ్మ తెల్చిన మడిసా?”

“తెలుచులే! కాత్తె ఆల్లింటికి దారి సూపిత్తాయ్యా కట్టం అనుకోక?”

“ఆఁ, కట్టం యాడికిలే! దారి కాత్తె లెక్కసూపిత్తాగాని, రంగమ్మతో సెప్పయ్య, పడ్డ మల్లీ కందిసేను పాడు సేత్తుండదని.”

“ఒరే ఆచ్చేసూ?”

“నే రానండీ! ఈ తపనపల్లిలో పిచ్చికుక్కలుంటయ్యంట!” అన్నాడు. కాత్తె తెప్పరిల్లుకుని, మడుసులని తెల్చి, యవారాలన్నీ ఇంటుండ ఆచ్చేసు.

“ఎండికంటె ఎగురుద్ది యదవా! బండిని మలుపు!”

“ఇదిగో, ఈదార్న కాత్తె లెక్కపోయినాక వూరొచ్చుద్ది. మొదుట్టోనే యిష్టుగుడి వుంటదీ! దాని కెదురుగానే కొబ్బరి సెట్టున్నయి. ఆడే వుందాల్లిల్లు. గుడికాడే బండి ఇడుసుకోవచ్చు.”

* * *

“సొన్నాలయింది నిన్ను సూసి!” అన్నాడు బుచ్చియ్య, రంగమ్మను సూసి దిమ్మరపోయి.

“కూసో!” అంది రంగమ్మ మెల్లిగా, ఇంకో ఏపు సూత్తూ.

“అనుకోని యిదంగా సూశా నిన్ను!”

“వుఁ.”

“బాగుండావా?”

“ఆఁ!”

“కావఁయ్యన్న పొయినా డంటగా?”

“పోయి సొనా కాలవఁయింది!”

“నాకు తెలవదు, రంగీ-రంగమ్మా!”

“వుఁ.”

“అసలు మీ రీడ వుంటం నాకు తెలవదు. లింగపాడుయెల్తా సీకట్టో దారిదప్పి ఇటొత్తే తెలిసింది.”

“లేకుంటే ఈలయ్యేదా?”

“ఎందుకు రం-గమ్మా పూవంటూ రోతకతగా మాట్టాడ్తండావు? సిన్నప్పుడి బావను మరిసిపోయావా?”

“అబ్బే యాడదీ?”

“రంగీ!”

“నాపేరు రంగమ్మ! కావఁయ్య పెల్లాన్ని!”

“.....”

“.....”

“ఎట్టా మరిసిపోతా, రంగీ!”

“ఆయి నుంటే, నూ అట్టా మాట్టాడా?”

“లేదు, లేదు-ఏడుత్తుండా-రంగమ్మా? పానీ నేనే ఎదవను!”

“.....”

“ఎన్నాలయింది నిన్ను సూసి! ఎంత మారిపోయావు!”

“నే నెట్టబోతే ఎవురికేం!”

“అంతేనా! నిన్ను సూత్తుంటే ఎంత సంతోసంగుందీ, నీ కెట్ట తెలుసుద్దీ? సిన్నప్పుడు మనం ఎట్టా వుండేవోల్లం!”

“నో రెట్టాచ్చుద్దీ ఆ మాటలకూ? అయిదు సమచ్చరాలయింది నా పెల్లయి! యదవ సచ్చిందాన్ని కాబట్టి, నే తలుసుకు సచ్చాగాని, బతికున్నాడయితే రాక పొయ్యేవోడా!”

“నూ పెల్లి సేసుకున్నాక నే నేడ గాపకం వుంటాను?”

“ఈ నోల్లకేం అద్దులుంటేగా! మీ అయ్యకు ఈ బూమినంతా మింగాలనుంటే, ఆడదానివైనాక ఆప నీవల్ల నవుద్దా? సచ్చియూడుండదో మా అమ్మ! అన్నా! అన్నా! అని ఎంత బతివిలాడింది అల్లుణ్ణి కూతురి కిచ్చుకుంటానని! ఆ వుండ బూమిని రాసిత్తే, పెల్లి సేత్తాడంట! ఈడు మేనమావా-అనగూడదుగాని! యిన్నె వారాలు నడుత్తుంటే నీ కల్లేడికి బోయినై? “రంగీ! నిన్ను దప్ప చేసుకోనే!” అని నోరు బార జాత్తివే? అప్పుడేడకు బోయిందీ యీ బుద్దీ? యింక “నే గాపకం వుంటానూ” అనడుగుతా? ఏ చంగతి తెలుసుండా మాటన్నా? నిన్ను సూత్తుంటే ఎంత మండుతుండది లోన!”

“రంగీ!”

“సీ! నాకాడ మాట్టాడమాకు!”

“ఎందుకంత కోపం, రంగీ, నన్ను సూత్తే? సిన్నప్పుడు నన్ను సూత్తే ఎంత యిట్టంగుండేదానివి! ఓ రోజున నీకు సెప్పకుండా, గారడి సూడను నేనెత్తే, బూదినక, ఏడిత్తివే బావ బావంటా? అయన్నీ మరిసిబోయినా? మా అయ్య ఎటువొంటివో డయిందీ నీకు తెలవదూ? నిన్ను దప్ప నే నింకోర్ని పెల్లాణ్ణి మోరాయిత్తే, నూ కొడుకువు గాదని, నన్నింటోంచి లెగిసిపోమ్మన్నా? సీల్చేత్తానన్నా నన్నూ? ఆనక నూ పెల్లి సేసుకుంటివి! యియ్యన్నీ నీకు తెలవదా, రంగీ?”

“ఎందుకు తెలవదూ? యిప్పుడు మీ అయ్య నన్ను సూడ బంపాడనీ తెలుసు!”

“ఎవురి పాపాన వారు పోతారు! నిన్ను సూశా ఎట్టనవుతే!”

“ఏం లాబం?”

“నూ యింత అందం గవుతావని నే నెప్పుడనుకోలా, రంగీ!”

“వూఁ!”

“సిన్నప్పుడు ఓ రోజున, సందేల, మీమెట్టసేలో జొన్నకంకులు నలుసుకు తిన్నాక-
గాపకం వుందా?”

“.....”

“ఆనాడు రేత్రి మంచంకాడి కొచ్చి కాలుగీర్తివే?”

“అయన్నీ తలుసుకునేదాన్ని! ఎంతేడుత్తే మటు కేంలాబం! యిప్పటి కొత్తివి!”

“ఎంత బయపెట్టావు, రంగీ? నే ఎన్నిసార్లు తలుసుకుండా నిన్ను!”

“ఎంత బారీగా అయ్యావు రా! యింకా సొట్టలు పడ్తుండయ్యే నీ బుగ్గలు!”

“యిప్పటికీ సిన్న రంగి మాటలే నీయి!”

“నీయి మటుకు? యిన్ని గిరజాలెప్పుడు పెంచావురా!”

“నీ మొగం మెరుత్తుండదే!”

* * *

తెల్లారేయాలకు ఆచ్చేసొచ్చి దబదబ తలుపు దట్టాడు.

“ఓ బుచ్చియ్యగోరు, బుచ్చియ్యగోరూ? లెగవండయ్యా, లెగవండయ్యా! ఆ పేడరాసిన నేతిడబ్బా లావజాన కాళీ అయిపాతంటే! పొడుకుండ గోతాఁవంతా యినిగిపాయే! మీ అయ్య సావదంతాడు దొబ్బున రావయ్యా? తెల్లగ తెల్లారింది లెగవ్వయ్యా, నీ యిల్లు బంగారంగాను!”

తత్తరబుట్టి లెగిశాడు బుచ్చియ్య.

“రంగీ, ఎల్లాత్తా! ఆటి సంగతేందో సూసి దబ్బున లింగపాడెల్లి పోవాలి! ఎటూ అయ్య సేతిలో తప్పవు!”

“అట్ట వొనికిపోతా వెందుక్కా? యెల్లువులే!”

“ఆఁ నీ కేం తెలుసుద్ది! సంపదూ! మల్లీ వొత్తాగా?”

“?”

“యెల్తుండా!”

“- బతికుండి మల్లీ రామాకు!”

